

Pagna ewlenija > Legiżlazzjoni u każistika > **Dritt Internazzjonali**

Dritt Internazzjonali

Id-dritt internazzjonali huwa gabra ta' regoli rikonnoxxuti mill-istati jew min-nazzjonijiet bħala vinkolanti fuq ir-relazzjonijiet reċiproċi tagħhom, inklużi r-relazzjonijiet tagħhom ma' organizzazzjonijiet internazzjonali. Id-dritt internazzjonali ġeneralment ikun inkorporat fi ftehimiet bejn l-istati sovrani u/jew ikun derivat minn ftehimiet ta' dan it-tip.

Żoni

It-terminu "dritt internazzjonali" jista' jirreferi għal żewġ dixxiplini legali:

Id-dritt internazzjonali pubbliku: dan jirregola r-relazzjoni bejn l-istati u l-organizzazzjonijiet internazzjonali, fejn jittratta oqsma bħad-drittijiet tal-bniedem, il-liġi tat-trattati, il-liġi tal-baħar, id-dritt kriminali internazzjonali u d-dritt umanitarju internazzjonali.

Id-dritt internazzjonali privat – jew kunflitt ta' liġijiet – sett ta' regoli tad-dritt proċedurali li jiddeterminaw liema sistema legali tirregola u l-liġi ta' liema ġurisdizzjoni tapplika għal tilwima legali partikolari. Dawn ir-regoli japplikaw meta tilwima legali jkollha element transfruntiera bħal kuntratt miftiehem bejn partijiet li jinsabu fi Stati differenti jew meta l-element transfruntiera jeżisti f'pajjiż b'għadd ta' ġurisdizzjonijiet.

Relazzjoni mal-liġi tal-Unjoni Ewropea (UE)

Għalkemm **il-liġi tal-UE** tista' tiġi kkunsidrata bħala forma speċifika ta' dritt internazzjonali, il-korp prinċipali tal-liġi tal-UE għandu xi karatteristiċi partikolari li ġeneralment ma ssibhomx fid-dritt internazzjonali: b'mod partikolari, iċ-ċittadini jistgħu jinvokaw id-drittijiet iggarantiti mil-liġi tal-UE quddiem il-qrati fl-istati Membri tal-UE, filwaqt li d-dritt internazzjonali jeħtieġ li jiġi traspost f'liġi nazzjonali qabel ma ċ-ċittadini jkunu jistgħu jinvokawh. Barra minn hekk, id-dritt tal-UE ta' spiss jipprevali fuq il-liġi tal-istati Membri tal-UE. Din hija r-raġuni għaliex dan il-Portal għandu paġni separati għad-dritt tal-UE u għad-dritt internazzjonali.

Sorsi u bażijiet ta' data

Tista' ssib id-dritt internazzjonali prinċipalment fi ftehimiet jew f'konvenzjonijiet internazzjonali, kif ukoll f'sett ta' valuri, standards u prinċipji li huma rikonnoxxuti komunement, li mhux bilfors iridu jissemmew b'mod espliċitu fi ftehim. Il-ftehimiet internazzjonali jistgħu jkunu bilaterali (jiġifieri bejn żewġ stati sovrani) jew multilaterali (jiġifieri bejn iktar minn żewġ stati). Ferm ta' spiss, dawn ikunu ppreparati u nneozjati fi ftehim organizzazzjoni internazzjonali bħan-Nazzjonijiet Uniti (NU), **il-Kunsill tal-Ewropa** u hafna oħrajn. Sors importanti ieħor tad-dritt internazzjonali hija l-ġurisprudenza tal-qrati internazzjonali. Hemm bosta sorsi ta' informazzjoni disponibbli pubblikament dwar id-dritt internazzjonali. Din hija lista mhux eżawrjenti:

Il-Gabra tat-Trattati tan-NU,

In-NU - il-Liġi dwar id-Drittijiet tal-Bniedem,

Il-Kunsill tal-Ewropa - il-Konvenzjonijiet: drittijiet tal-bniedem, demokrazzja, kooperazzjoni ġudizzjarja,

L-Organizzazzjoni Marittima Internazzjonali (IMO): il-liġi tal-baħar

Il-Kummissjoni Internazzjonali dwar l-Istatus Ċivili (ICCS),

L-Organizzazzjoni Dinjija tal-Kummerċ (WTO): id-dritt kummerċjali internazzjonali,

L-Assoċjazzjoni Ewropea tal-Kummerċ Hieles (EFTA) u ż-Żona Ekonomika Ewropea (ŻEE),

L-Organizzazzjoni għall-Kooperazzjoni u għall-Iżvilupp Ekonomiku (OECD) - **il-Konvenzjoni dwar il-Ġlieda Kontra t-Tixħim,**

Is-Sistema ta' informazzjoni elettronika għad-dritt internazzjonali (EISIL) tal-American Law Society,

Il-gwida għad-dritt internazzjonali ta' HG.org,

Il-Konferenza tal-Aja dwar id-Dritt Internazzjonali Privat (HCCH): tista' ssib il-konvenzjonijiet u l-ftehimiet f'dan il-qasam u anki taqsimiet b'informazzjoni speċjalizzata rigward il-legalizzazzjoni tad-dokumenti għal użu internazzjonali ("postilla"), il-kunsinna tad-dokumenti, il-ħtif tat-tfal u l-adozzjoni.

In-Nazzjonijiet Uniti ħolqot ukoll **il-Kummissjoni tad-Dritt Internazzjonali**. Il-kompitu huwa li tippromwovi l-iżvilupp progressiv tad-dritt internazzjonali u l-kodifikazzjoni tiegħu. Għal dan l-għan, hija tippublika studji u sftħarriġ, tiġbor preċedenti u telabora proposti għal trattati ġodda. Xogħol il-Kummissjoni tad-Dritt Internazzjonali wassal għal għadd ta' trattati importanti u għal xogħlijiet prinċipali oħrajn tad-dritt internazzjonali.

L-aħħar aġġornament: 17/11/2021

Din il-paġna hi amministrata mill-Kummissjoni Ewropea. L-informazzjoni f'din il-paġna ma tirriflettix neċessarjament il-pożizzjoni uffiċjali tal-Kummissjoni Ewropea. Il-Kummissjoni ma taċċetta l-ebda responsabbiltà fir-rigward ta' kwalunkwe informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali fir-rigward tar-regoli dwar id-drittijiet tal-awtur għall-paġni Ewropej.